

## اسلامی نظام تعلیم کی بنیاد

سید عزیز الرحمن<sup>۱</sup>

اسلامی نظام تعلیم ایک ہمہ جہت تعمیری و انقلابی تعلیم کا خواہاں ہے جس کے جلو میں نہ صرف سیاسی ہنگامہ خیزی اور فکری آزاد روی پروان چڑھتی ہے بلکہ جو ہمہ نوع و ہمہ جہت مثبت و تعمیری تبدیلیوں کا سبب و ذریعہ بنتی ہے۔ اس کے بنیادی خدوخال پیش کرنا خود ایک طویل مقالے کا موضوع ہے۔ ذیل میں اختصار کے ساتھ اس کے چند اہم نکات پیش کیے جاتے ہیں:

● لازمی و جبری تعلیم: اسلام میں تعلیم لازمی ہے۔ تعلیم کی ہمہ جہت اہمیت کے پیش نظر اختیاری تعلیم کا اسلام کے ہاں کوئی تصور نہیں۔ تعلیم ہر ایک کے لیے ہے اور لازمی ہے۔ خواندگی ایسی چیز نہیں ہے جسے عوام کی مرضی پر چھوڑا جاسکے کیونکہ ناخواندہ افراد تو علم رکھتے ہی نہیں، ان سے یہ توقع کیے جاسکتی ہے کہ وہ سب علم کی اہمیت کا ادراک رکھتے ہوں گے۔ یہ فریضہ تو حکومت کا ہے کہ وہ ان کے سامنے تعلیم کی اہمیت کو اجاگر کرے اور انہیں حصول علم پر آمادہ کرے۔ خصوصاً کسی اسلامی معاشرے میں ناخواندہ افراد قطعاً قابل قبول نہیں ہو سکتے۔<sup>۱</sup> اس لیے آپ نے فرمایا کہ ”علم کا حصول ہر ایک پر فرض ہے“۔<sup>۲</sup> آپ کے عہد مبارک میں ہر نو مسلم کے لیے مختلف علوم کا جاننا ضروری تھا جس کے لیے مختلف افراد اور تعلیمی ادارے سرگرم تھے۔<sup>۳</sup> حضرت عمر رضی اللہ تعالیٰ عنہ نے خاص طور پر خانہ بدوش بدوؤں کے لیے قرآن مجید کی جبری تعلیم کا نظام قائم کیا تھا اور اس کے لیے گشتی ٹیمیں مقرر کی تھیں۔<sup>۴</sup> نیز ایسے گشتی تعلیمی دستے مقرر تھے، جو لوگوں کی تعلیمی صلاحیت کا جائزہ لیتے تھے اور ضرورت کے مطابق ایسے افراد کو اساتذہ کے سپرد کرتے تھے۔<sup>۵</sup>

○ منتظم، زوار اکیڈمی، کراچی

● **مفت تعلیم:** اسلام مفت تعلیم کا قائل ہے۔ حضور اکرم صلی اللہ علیہ وسلم کے زمانے میں تعلیم مفت تھی۔ آپؐ نے ہر مسلمان عالم پر یہ ذمہ داری عائد کی ہے کہ وہ دوسروں تک علم پہنچائے۔<sup>۶</sup> اس لیے کتبان علم پر شدید وعید بیان فرمائی ہے۔ آپؐ نے فرمایا: ”جس سے علم کے متعلق کوئی سوال ہو اور اس نے چھپایا تو اللہ تعالیٰ اسے روز قیامت آگ کی لگام پہنائے گا۔“<sup>۷</sup> بعد کے دور میں بھی تعلیم مفت رہی۔ حضرت عمر رضی اللہ عنہ نے اپنے دور خلافت میں نو مسلموں کی تعلیم و تربیت کے لیے مختلف مکاتب قائم کیے جن کے معلمین کی تنخواہیں بیت المال سے ادا کی جاتی تھیں۔ اس دور میں سرکاری انتظام میں قرآن کریم کے علاوہ حدیث، سیرت و غزوات، فقہ، ادب عربی، علم الانساب اور کتابت وغیرہ کی تعلیم مفت ہوتی تھی اور قرآن کریم کی تعلیم پانے والے طلبہ کے لیے وظائف کا بھی انتظام تھا۔<sup>۸</sup> حکومتی اہتمام کے علاوہ نجی طور پر اساتذہ بھی تنخواہ لینے سے گریز کرتے تھے اور عام طور پر معاوضے قبول نہیں کرتے تھے۔ حضرت عمر بن عبدالعزیزؒ نے یزید بن ابی مالک اور حارث بن ابی محمد اشعری کو سفری معلم مقرر کر کے ان کی تنخواہ مقرر کر دی۔ یزید نے تنخواہ قبول کر لی، حارث نے نہ کی۔ حضرت عمرؒ نے فرمایا کہ یزید نے جو کچھ کیا، اس میں کوئی خرابی نہیں، البتہ اللہ تعالیٰ حارث جیسے افراد کثرت سے پیدا کرے۔<sup>۹</sup>

● **بچوں کی تعلیم:** بچے کسی بھی قوم کا مستقبل ہوتے ہیں۔ ان کی تعلیم کا انتظام کرنا درحقیقت خود اپنے مستقبل کو سنوارنا ہے۔ حضرت عروہ بن زبیرؒ کا قول ہے: ”تم علم حاصل کرو۔ اگر تم قوم میں سب سے چھوٹے ہو تو کل دوسرے لوگوں میں (علم کی وجہ سے) تم بزرگ بن جاؤ گے۔“<sup>۱۰</sup> اس لیے حضور اکرم صلی اللہ علیہ وسلم نے اس کی بھی بڑی تلقین فرمائی ہے۔ نیز بچپن میں حافظہ قوی ہوتا ہے۔ حضرت حسن بصریؒ کا قول ہے: ”بچپن میں تعلیم حاصل کرنا ایسے ہے جیسے پتھر پر نقش اور بڑھاپے میں تعلیم حاصل کرنا ایسے ہے جیسے نقش بر آب۔“<sup>۱۱</sup> آپؐ نے والدین کو بچوں کی تعلیم کی تلقین کرتے ہوئے فرمایا: ”کوئی والد اپنے بچے کو اس سے بہتر عطیہ نہیں دے سکتا کہ وہ اس کو اچھی تعلیم دے۔“<sup>۱۲</sup> مزید فرمایا: ”آدمی کا اپنے بیٹے کو ادب سکھانا ایک صاع صدقہ کرنے سے بہتر ہے۔“<sup>۱۳</sup>

● **معدوروں کی تعلیم:** اسلام کی نظر میں کسی قسم کی کمی یا کمزوری کسی کے فرائض کی راہ

میں حائل نہیں ہو سکتی۔ ہاں، کسی پر بھی اس کی استطاعت سے زیادہ بوجھ نہیں ڈالا جائے گا۔ تعلیم کے معاملے میں بھی اسلام کا یہ اختصاص و امتیاز ہے کہ اس نے جسمانی کمزوریوں کو حسن عمل و جہد مسلسل کی دولت سے چھپا دیا اور معذوروں سے وہ کارہائے نمایاں لیے کہ صحت مند افراد تک کر اٹھے۔ اس کی سب سے اہم مثال حضرت عبداللہ ابن ام مکتوم رضی اللہ عنہ کی ہے، جنہیں یہ فخر و شرف حاصل ہے کہ آپ نے انہیں اپنی غیر موجودگی میں مدینہ منورہ جیسی اسلامی ریاست کے لیے اپنا قائم مقام مقرر کیا اور انہیں یہ شرف دس بار حاصل ہوا۔<sup>۱۲</sup> ایک نابینا صحابی اور حضور اکرم صلی اللہ علیہ وسلم کی نیابت کا فریضہ، تعلیم و تربیت میں اعلیٰ مدارج طے کیے بغیر یہ مرتبہ کیسے حاصل ہو سکتا ہے؟ اسلام میں معذوروں کی قدر و منزلت کا یہ سلسلہ بعد میں بھی جاری رہا جس کا سب سے بڑا ثبوت یہ ہے کہ ہر دور میں اور ہر فن میں بڑے بڑے جلیل القدر نابینا علماء گزرے ہیں۔<sup>۱۵</sup> آج بھی معذوروں اور عام جسمانی صلاحیتوں سے محروم افراد کی تعلیم کا خاص اہتمام ناگزیر ہے۔

• **خواتین کی تعلیم:** خواتین کے لیے ایسا انتظام ضروری ہے کہ جس کے تحت وہ اپنی بنیادی ضروریات کی تعلیم، خواہ وہ دینی ہو یا دنیاوی، بسہولت حاصل کر سکیں اور ان کی راہ میں کوئی رکاوٹ نہ ہو۔ خواتین کی تعلیم کا سلسلہ خالص اسلامی ماحول میں اسلامی تعلیمات کی ادنیٰ مخالفت اور ان سے معمولی رُوگردانی کے بغیر بھی جاری رہے۔ آپ نے انھی مقاصد کے پیش نظر خواتین کی تعلیم کے لیے علیحدہ دن اور الگ مقام متعین فرمایا۔<sup>۱۶</sup> حضرت عمر رضی اللہ عنہ کے دور میں اس سلسلے کو مزید وسعت ہوئی اور خواتین کے باقاعدہ الگ مدرسے قائم ہوئے۔<sup>۱۷</sup> ان کے دور میں خواتین کی بھی جبری تعلیم رائج ہو گئی تھی۔<sup>۱۸</sup>

اسلام میں مخلوط تعلیم کی ممانعت ہے۔ یہ امر اس کا متقاضی ہے کہ صرف جامعات کی سطح پر نہیں بلکہ پرائمری کے بعد ہر درجے اور مرحلے میں طلبہ کے ادارے الگ اور طالبات کے ادارے الگ ہونے چاہئیں جن میں صرف طلبہ و طالبات ہی الگ الگ نہ ہوں، اساتذہ بھی علی الترتیب مرد اور خواتین ہوں۔ یہ مطالبہ کوئی نئی چیز نہیں، پاکستان کے پہلے وزیر اعظم شہید ملت لیاقت علی خان نے ایک موقع پر اس مسئلے پر اظہار خیال کرتے ہوئے کہا تھا: ”ان واہی باتوں کو مسلمان سننا بھی گوارا نہیں کرتے کہ لڑکوں اور لڑکیوں کی مشترکہ تعلیم ہو۔ آج تک مشترکہ تعلیم کا کوئی ایسا فائدہ کسی

نے بیان نہیں کیا ہے جو دل نشین ہو..... ممکن ہے کہ مسلمانوں میں بعض افراد ایسے ہوں، جو مخلوط تعلیم کے موید ہوں مگر مسلمانوں کی ساری قوم اس کے خلاف ہے۔“<sup>۱۹</sup>۔

● **تعلیم بالغان:** تعلیم بالغان کی اہمیت مسلم ہے۔ بڑی عمر کے بہت سے افراد محض اس سبب سے حصول علوم سے رہ جاتے ہیں کہ بچپن میں کسی مجبوری کے سبب سے وہ تعلیم حاصل نہ کر سکے۔ اسلام میں تعلیم کے لیے کوئی وقت مقرر نہیں۔ یہی وجہ ہے کہ صحابہ کرامؓ میں ایسے صحابہ بڑی تعداد میں نظر آتے ہیں، جنہوں نے نہ صرف بڑی عمر میں علم حاصل کیا بلکہ مرتبہ تکمال کو پہنچے۔ یہ سلسلہ بعد کے زمانے میں بھی جاری رہا بلکہ قرآن کریم کو بڑی عمر میں حفظ کرنے کا سلسلہ تو آج بھی جاری ہے۔ حضرت عمر رضی اللہ عنہ کا قول ہے: ”تم لوگ سردار بنائے جانے سے قبل علم حاصل کرو۔ نبی کریم صلی اللہ علیہ وسلم کے صحابہ نے تو بڑی عمر میں علم حاصل کیا ہے،“<sup>۲۰</sup> اس لیے ہمارے ہاں بھی تعلیم بالغان کے حلقے قائم ہونے چاہئیں جہاں بڑی عمر کے ناخواندہ افراد دینی معلومات اور دنیاوی ضروریات کا علم اپنی ضرورت کے مطابق بہ سہولت حاصل کر سکیں۔

● **غیر مسلموں کی تعلیم:** ایک اسلامی ریاست میں اسلامی نظام تعلیم کی موجودگی میں کسی غیر مسلم کو یہ اندیشہ لاحق ہو سکتا ہے کہ اس کی تعلیمی ضروریات کا کون کفیل ہوگا؟ لیکن یہ اندیشہ بے جا ہے۔ ایک تعلیمی نظام کیا، اسلامی ریاست کے تو تمام امور ہی اسلامی نظام کے تحت چلتے ہیں مگر خود یہ نظام تمام غیر مسلموں کو ان کے مذہبی و تعلیمی معاملات میں مکمل آزادی دیتا ہے اور اس کی ضمانت خود آنحضرت صلی اللہ علیہ وسلم نے اپنے پہلے معاہدے میں شاق مدینہ میں غیر مسلموں کو دی ہے۔<sup>۲۱</sup> اس لیے اسلامی نظام میں ان کے حقوق اور تعلیمی ضرورتوں کا خیال رکھا جانا ضروری ہے۔

● **تخصّصات:** عام تعلیم کے ساتھ ساتھ اعلیٰ تعلیم اور خاص موضوعات پر تخصّصات کی اہمیت بھی مسلم ہے۔ خود قرآن حکیم نے اس کی اہمیت کی جانب توجہ دلائی ہے۔ مثلاً فرمایا:

فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ (التوبہ: ۹: ۱۲۲)

سو کیوں نہ نکلے ان کے ہر گروہ میں سے کچھ لوگ تاکہ دین کی سمجھ پیدا کریں۔

اس آیت میں تخصّص فی الفقہ کی اہمیت بیان ہوئی ہے۔ ایک اور مقام پر امر بالمعروف ونہی عن المنکر کے فریضے کی ادائیگی کے لیے متخصّصین کی تیاری کی تاکید ہے۔ فرمایا:

وَلَتَكُنَّ مِمَّنْ كُتِبَ عَلَيْكُمُ الْقِتَابُ وَالْحَبِيرُ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ط  
(ال عمران: ۳: ۱۰۴) تم میں سے ایک گروہ ایسا ہونا چاہیے جو لوگوں کو خیر کی طرف  
بلائے، نیکی کی دعوت دے اور برائی سے روکے۔

آپ صلی اللہ علیہ وسلم کی زیر تربیت بہت سے صحابہ کرام نے مختلف مضامین میں تخصص و امتیاز  
حاصل کر لیا تھا، جن میں سے بعض خوش نصیب ایسے تھے، جنہیں اس اختصاص کی سند خود زبان نبوت  
سے ملی۔ مثال کے طور پر حضرت ابی بن کعب کو قراءت و تجوید میں اختصاص حاصل تھا۔ آپ نے  
ان کے بارے میں فرمایا کہ سب سے بڑے قاری ابی بن کعب ہیں۔<sup>۲۲</sup> حضرت علی رضی اللہ عنہ  
کو قضاة میں امتیاز حاصل تھا۔ حضرت عمر رضی اللہ عنہ کا قول ہے کہ ہمارے سب سے بڑے قاضی  
حضرت علی اور سب سے بڑے قاری ابی بن کعب ہیں۔<sup>۲۳</sup> اسی طرح علوم قرآنی میں حضرت عبداللہ بن  
عباس رضی اللہ عنہ امتیاز کے حامل تھے۔ عکرمہ فرماتے ہیں کہ ابن عباس صحابہ میں سب سے زیادہ  
علم قرآن رکھتے تھے۔<sup>۲۴</sup> اور علم تفسیر و فقہ میں ابن مسعود کو شہرت ملی۔ خود آپ نے یہ فرما کر انہیں  
سند عطا کی کہ تم تعلیم یافتہ لڑکے ہو۔<sup>۲۵</sup> علم الفرائض میں زید بن ثابت رضی اللہ عنہ ممتاز ہوئے۔  
آپ صلی اللہ علیہ وسلم کا قول مبارک ہے کہ ”میری امت میں علم فرائض سب سے زیادہ  
زید بن ثابت جانتا ہے“۔<sup>۲۶</sup> اور حلال و حرام کے علم میں معاذ بن جبل درجہ امتیاز کے حامل تھے۔  
آپ نے فرمایا: میری امت میں حلال و حرام کا سب سے زیادہ علم رکھنے والا شخص معاذ بن جبل ہے۔<sup>۲۷</sup>  
عصر حاضر میں بھی ہمیں ان خصوصیات کو زندہ رکھتے ہوئے آج کی ضرورت کے مطابق  
مختلف علوم و فنون کے ماہر تیار کرنا ہوں گے۔

#### حوالہ جات

- ۱- سید عزیز الرحمن، استحکام پاکستان، سیرت طیبہ کی روشنی میں، کراچی، ۱۹۹۷ء، ص ۲۴
- ۲- طلب العلم فریضة علی کل مسلم: ابن ماجہ، السنن، ج ۱، ص ۹۷، رقم ۲۲۲
- ۳- مولانا قاضی اطہر مبارک پوری، خیر القرون کی درس گاہیں، ادارہ اسلامیات، لاہور۔ محمد یاسین  
شیخ، عہد نبوی کا تعلیمی نظام، کراچی • مولانا محمد عبدالمعبود، عہد نبوی میں نظام تعلیم، لاہور  
• پروفیسر سید محمد سلیم، اسلام کا نظام تعلیم، لاہور
- ۴- شبلی نعمانی، الفاروق، ج ۲، ص ۲۴۲

- ۵- پروفیسر سید محمد سلیم، اسلام کا نظام تعلیم، ص ۸۶
- ۶- احمد، ابو عبد اللہ محمد بن حنبل الشیبانی، ج ۲، ص ۳۲۱، رقم ۶۵۰۔ ترمذی، ج ۴، ص ۳۰۵، رقم ۲۶۷۸
- ۷- احمد، ج ۲، ص ۵۱۷، رقم ۷۵۱۷
- ۸- الفاروقی، ص ۴۲۲، ۴۵۰
- ۹- مجلہ تعلیم، مرتبہ: مسلم سجاد، سلیم منصور خالد۔ شمارہ ۷، اسلام آباد • پاکستان میں تعلیم اور نجی شعبہ، مرتبہ: مسلم سجاد، سلیم منصور خالد، مضمون: پروفیسر سید محمد سلیم، تعلیم فی سبیل اللہ کا احیاء، ص ۸۸
- ۱۰- ابن قتیبہ، عیون الاخبار، بیروت، ج ۲، ص ۱۲۳
- ۱۱- ایضاً، ص ۱۶۴
- ۱۲- بیہقی، شعب الایمان، ج ۲، ص ۲۵۶۔ ترمذی، ج ۳، ص ۳۸۳، رقم ۱۹۵۹
- ۱۳- ترمذی، ایضاً، رقم ۱۹۵۸
- ۱۴- یہ واقعات ذیل کے غزوات و اسفار میں آپ صلی اللہ علیہ وسلم کی مدینہ منورہ سے غیر موجودگی میں پیش آئے:
- ملاحظہ کیجیے ابن سعد، الطبقات الكبرى، بیروت، ۱۹۹۷ء، ج ۲ (۱) غزوہ قرقرۃ الکدر، ص ۲۳
- (۲) غزوہ بنی سلیم، ص ۲۷ (۳) غزوہ اُحد، ص ۲۹ (۴) غزوہ بنی نضیر، ص ۲۴ (۵) غزوہ احزاب، ص ۵۱
- (۶) غزوہ بنی قریظہ، ص ۵۷ (۷) غزوہ بنی لحيان، ص ۶۰ (۸) غزوہ الغابہ، ص ۶۲ (۹) صلح حدیبیہ، ص ۳۷ (۱۰) فتح مکہ، ص ۱۰۲۔ اس کے علاوہ آپ نے ابن ام مکتومؓ کو غزوہ بدر میں صرف نمازوں کی امامت کے لیے اپنا قائم مقام مقرر فرمایا تھا: دیکھیے طبقات، ج ۲، ص ۸
- ۱۵- دیکھیے مولانا حبیب الرحمن خان شروانی، نادینا علما، کراچی
- ۱۶- بخاری، کتاب العلم و کتاب الاعتصام بالسنة، باب تعلیم النبیؐ من الرجال والنساء
- ۱۷- اسلام کا نظام تعلیم، ص ۹۰
- ۱۸- ایضاً
- ۱۹- سید مصطفیٰ علی بریلوی، شہید ملت لیاقت علی خان، آل پاکستان ایجوکیشنل کانفرنس، کراچی، ۲۰۰۱ء، ص ۶۳
- ۲۰- بخاری، کتاب العلم
- ۲۱- ڈاکٹر محمد حمید اللہ، الوثائق السياسية، بیروت، ۸۵ء، ص ۵۹
- ۲۲- شمس الدین ابی عبد اللہ محمد بن احمد، معرفة القراء الکبار، ج ۱، ص ۲۹
- ۲۳- ابن حجر عسقلانی، تهذيب التهذيب، بیروت، ج ۷، ص ۳۳۷
- ۲۴- الصابونی، محمد علی، التنبیہ فی علوم القرآن، بیروت، ۱۹۸۵ء، ج ۷، ص ۶۸
- ۲۵- احمد، ج ۱، ص ۶۲۶، رقم ۳۵۵۸
- ۲۶- کنز العمال، رقم ۳۳۳۰۴
- ۲۷- ڈاکٹر، احمد امین، فجر الاسلام، مصر، ج ۲، ص ۱۷۱